

## ക്രിസ്തു തന്നിൽ തന്നെ പ്രസാദിച്ചില്ല - സാക് പുനൻ

WFTW Malayalam 24 October 2010

[www.jeevamozhikal.org](http://www.jeevamozhikal.org)

റോമ. 15-3 ൽ യേശുവിനെക്കുറിച്ച് ഇങ്ങനെ എഴുതിയിരിക്കുന്നു അവിടുന്നു തന്നിൽ തന്നെ പ്രസാദിച്ചില്ല. അവിടുന്ന് എപ്പോഴും തന്നെ തന്നെ നിഷേധിച്ചു. അങ്ങനെ എല്ലായ്പ്പോഴും തന്റെ പിതാവിനെ പ്രസാദിപ്പിച്ചു.

ഒരുവന്റെ ജീവിതത്തിന്റെ പല മേഖലയിലും തന്നെ തന്നെ പ്രസാദിപ്പിക്കുക എന്ന കാര്യമുണ്ട്. ഉദാഹരണത്തിന് ആഹാരത്തോട് ബന്ധപ്പെട്ട് ഇങ്ങനെ ഒരു സാഹചര്യത്തെ കുറിച്ച് ചിന്തിക്കുക. നിങ്ങൾക്ക് വിശപ്പ് ഇല്ലാതിരിക്കെ രുചികരമായ എന്തെങ്കിലും വാങ്ങി കഴിക്കുന്നതിന് നിങ്ങൾ കുറച്ചു പണം ചെലവഴിക്കുന്നു. ഇത് തീർച്ചയായും ഒരു പാപമല്ല. അതിലെന്തെങ്കിലും തെറ്റുമില്ല. എന്നാൽ അത് ഒരു പ്രത്യേക ജീവിതരീതിയെ പ്രകടമാക്കുന്നതാണ്. നിങ്ങളുടെ കയ്യിൽ പണം ഉള്ളത് കൊണ്ട് ആവശ്യമില്ലെങ്കിലും ചിലത് വാങ്ങുന്നു. നിങ്ങളെ പ്രസാദിപ്പിക്കുന്നതെന്തോ അത് നിങ്ങൾ ചെയ്യുന്നു. എന്തെങ്കിലും വാങ്ങണമെന്ന് തോന്നിയാൽ നിങ്ങൾ വാങ്ങുന്നു. എവിടെയെങ്കിലും പോകണമെന്ന് തോന്നിയാൽ ഉടനെ പോകുന്നു. രാത്രി വൈകി ഉറങ്ങണമെന്ന് തോന്നിയാൽ അങ്ങനെ ചെയ്യുന്നു. നിങ്ങൾ സ്ഥിരമായി സഭായോഗത്തിന് പോകുകയും ദിവസവും വേദ പുസ്തകം വായിക്കുകയും ഒക്കെ ചെയ്യുന്നുണ്ടാകാം. എന്നാൽ ഇങ്ങനെ ജീവിക്കുന്നതിന്റെ അവസാന ഫലം എന്താണ്? ഒരു പക്ഷേ നിങ്ങളുടെ രക്ഷ നഷ്ടപ്പെടുകയില്ലായിരിക്കും. എന്നാൽ ദൈവത്തിന് വേണ്ടി ജീവിക്കുവാൻ ദൈവം നിങ്ങൾക്ക് നൽകിയ ഈ ജീവിതം തീർച്ചയായും നിങ്ങൾ പാഴാക്കി കളയുകയായിരിക്കും ചെയ്യുന്നത്.

മറ്റൊരു സഹോദരൻ തികച്ചും വ്യത്യസ്തമായ രീതിയിൽ പെരുമാറുന്നു. അവൻ തന്റെ ശരീരത്തെ ശിക്ഷണത്തിലാക്കുന്നു. വിശപ്പില്ലാത്തപ്പോൾ ആവശ്യമില്ലാതെ ഒന്നും കഴിക്കേണ്ട എന്നു തീരുമാനിക്കുന്നു. എല്ലാ ദിവസവും 15 മിനിറ്റ് നേരത്തെ എഴുന്നേറ്റ് ദൈവത്തോടു കൂടി ചെലവഴിക്കുവാൻ അവൻ തീരുമാനിക്കുന്നു. തന്നോട് ആരെങ്കിലും കോപിച്ചു സംസാരിച്ചാൽ തിരിച്ചു സൗമ്യതയോടെയേ സംസാരിക്കൂ എന്നു തീരുമാനിക്കുന്നു. എപ്പോഴും സ്നേഹത്തിലും നന്മയിലും ആയിരിക്കുവാൻ തീരുമാനിക്കുന്നു. തന്റെ ദുർമോഹങ്ങളെ ഉണർത്തുന്ന ചില പത്രവാർത്തകൾ വായിക്കേണ്ട എന്നു തീരുമാനിക്കുന്നു. എല്ലാ സാഹചര്യത്തിലും തന്നെത്താൻ താഴ്ത്തുവാനും ഒരിക്കലും തന്നെതന്നെ ന്യായീകരിക്കാതിരിക്കുവാനും അവൻ തീരുമാനിക്കുന്നു. തന്നെ ലോകമയത്വത്തിലേക്ക് ആകർഷിക്കുവാൻ സാധ്യതയുള്ള ചില കൂട്ടുകെട്ടുകൾ വേണ്ടെന്നു വയ്ക്കുവാൻ അവൻ തീരുമാനിക്കുന്നു. അങ്ങനെ നിരന്തരം തന്റെ സ്വന്തം ഇച്ഛയെ ത്യജിച്ചു കൊണ്ട് ദൈവത്തെ പ്രസാദിപ്പിക്കുന്നതിൽ ശക്തനായി തീരുന്നു.

ആവശ്യമില്ലാത്ത വസ്തുക്കൾ വാങ്ങാതിരുന്നതു കൊണ്ടോ 15 മിനിറ്റ് നേരത്തെ എഴുന്നേറ്റതു കൊണ്ടോ മറ്റു രാജോട് ക്ഷമ ചോദിച്ചു എന്നത് കൊണ്ടോ തന്റെ മാനുഷിക അഭിമാനത്തിനു അല്പം കോട്ടം സംഭവിച്ചതു കൊണ്ടോ അവന് എന്തെങ്കിലും നഷ്ടപ്പെട്ടോ? ഒന്നും നഷ്ടപ്പെട്ടില്ല. എന്നാൽ അവന് ലഭിച്ചതെന്താണെന്ന് ഒന്ന് ചിന്തിച്ചു നോക്കുക.

ചെറിയ ചെറിയ കാര്യങ്ങളിൽ സ്ഥിരമായി വിശ്വസ്തത പുലർത്തുന്ന ഒരുവൻ കുറച്ചു വർഷങ്ങൾക്കുള്ളിൽ ദൈവത്തിന്റെ വിശ്വസ്തനായി തീരുന്നു. അതവന്റെ വചന പരിജ്ഞാനം കൊണ്ടല്ല മറിച്ച് സ്വയം പ്രസാദിക്കാതെ ദൈവത്തെ പ്രസാദിപ്പിക്കുന്നതിനു വേണ്ടി എടുത്ത ചെറിയ ചെറിയ തീരുമാനങ്ങളിലെ വിശ്വസ്തത കൊണ്ടാണ് സാധിച്ചത്.

ഇച്ഛാശക്തി ഇല്ലാത്തവനാകരുത് എന്നാൽ എല്ലായ്പ്പോഴും നിങ്ങളുടെ ഇച്ഛയെ ദൈവത്തിന് പ്രസാദമുള്ളതാക്കുക. തഴക്കത്താൽ (വർഷങ്ങളോളം തങ്ങളുടെ ഇച്ഛയെ ശരിയായ ദിശയിൽ നിവർത്തിച്ചു കൊണ്ട്) ഇന്ദ്രിയ ജയം നേടിയ പകുതയുള്ള ക്രിസ്ത്യാനികൾക്ക് മാത്രമേ നന്മതിന്മകളെ തിരിച്ചറിയുവാൻ കഴിയുകയുള്ളൂ (എബ്ര.5 -14).

ഒരു ദൃഷ്ടാന്തം നോക്കുക രണ്ടു പേർ തങ്ങളുടെ അമിതവണ്ണം കുറയ്ക്കുവാൻ ഒരു ഡോക്ടറെ കാണുന്നു. ഡോക്ടർ രണ്ടു പേർക്കും പന്ത്രണ്ടു മാസം ചെയ്യുന്നതിന് ചില വ്യായാമമുറകൾ പറഞ്ഞു കൊടുക്കുന്നു. അതിൽ ഒരുവൻ എല്ലാ ദിവസവും കൃത്യമായി ഈ വ്യായാമങ്ങൾ ചെയ്ത് ശരീരഭാരം കുറച്ച് ആരോഗ്യവാനായി തീരുന്നു. എന്നാൽ മറ്റേ ആൾ ആദ്യം കുറച്ചു ദിവസത്തേക്ക് വ്യായാമം ഒക്കെ ചെയ്തെങ്കിലും പിന്നീട് മടി പടിച്ച് അത് നിർത്തുകയും ശരീരഭാരം കൂടി ആരോഗ്യം നശിച്ച് അകാലത്തിൽ മരണപ്പെടുകയും ചെയ്യും. ദൈവഹിതം നിവർത്തിക്കുവാൻ തക്ക വണ്ണം നമ്മുടെ ഇച്ഛയെ എങ്ങനെ ശക്തിപ്പെടുത്താം അല്ലെങ്കിൽ പിശാചിനു മുതലെടുക്കുവാൻ തക്കവണ്ണം എങ്ങനെ അലസനായി തീരാം എന്ന് കാണിക്കുന്ന നല്ലൊരുദാഹരണമാണിത്.

ടെലിവിഷൻ കാണുന്നത് ശീലമാക്കിയിരുന്ന ചെറുപ്പക്കാരനായ ഒരു ദൈവദാസൻ (അവൻ ശുദ്ധമായ പരിപാടികൾ മാത്രമാണ് കണ്ടിരുന്നതെങ്കിലും) ഒരിക്കൽ തന്റെ ടെലിവിഷൻ വിൽക്കുവാനും ടെലിവിഷൻ കാണുന്നതിന് ചെലവഴിച്ചിരുന്ന സമയം പ്രാർത്ഥനയ്ക്കായി ചെലവിടുവാനും തീരുമാനിച്ചതായി ഞാൻ വായിച്ചിട്ടുണ്ട്. അവൻ എടുത്ത ആ ചെറിയ ഒരു തീരുമാനത്തിന്റെ ഫലമായി ദൈവം അവന് അനേകരെ അനുഗ്രഹിക്കുന്ന ഒരു ശുശ്രൂഷ നൽകി. ടെലിവിഷനിൽ ശുദ്ധമായ പരിപാടികൾ കാണുന്നതിൽ തെറ്റില്ല എന്ന് കരുതുന്നവരെ ദൈവം വൻ കാര്യങ്ങൾ ഏൽപ്പിക്കുകയില്ല എന്ന കാര്യം അവർ അറിയുന്നില്ല. കാരണം ദൈവം പക്ഷാഭേദമില്ലാത്തവനും തന്നെ എരിവോടെ അന്വേഷിക്കുന്നവർക്ക് പ്രതിഫലം നൽകുന്നവനുമാണ്.

ഇന്നു നിങ്ങൾ എന്തായിരിക്കുന്നുവോ അതിന് കാരണം പണം, ഉറക്കം, വായന തുടങ്ങിയ പല പല കാര്യങ്ങളിൽ ഒന്നുകിൽ നിങ്ങളെ പ്രസാദിപ്പിക്കുന്നതിന് അല്ലെങ്കിൽ നിങ്ങളുടെ ഇച്ഛയെ നിഷേധിക്കുന്നതിന് വേണ്ടി നിങ്ങൾ എടുത്തിട്ടുള്ള ചെറിയ ചെറിയ തീരുമാനങ്ങളാണ്.

അതുകൊണ്ട് കഴിഞ്ഞ നാളുകളിലെ മടയത്തരങ്ങൾ മറന്നുകൊണ്ട് പൂർണ്ണഹൃദയത്തോടെ പാപങ്ങളെ കുറിച്ച് അനുതപിക്കുക. ദൈവം പാപങ്ങളെ ക്ഷമിച്ച് കഴിഞ്ഞ കാലങ്ങളെ മാച്ച്ച്ചു കളയുന്നു. എന്നാൽ നിങ്ങളുടെ വീഴ്ചകളെ മറക്കാതിരിക്കുക. അല്ലെങ്കിൽ നിങ്ങൾ വീണ്ടും തെറ്റി പോകും. നിങ്ങൾ ഇന്ന് ആയിരിക്കുന്നത് ദൈവത്തിന്റെ കൃപയാൽ മാത്രമാണെന്ന് തിരിച്ചറിയുവാൻ നിങ്ങളുടെ പാപങ്ങളെ കുറിച്ചുള്ള ഓർമ്മ സഹായിക്കും. ദൈവത്തിനു മുമ്പാകെ നിലംപാട് വീണു കിടക്കുവാനും അത് നിങ്ങളെ സഹായിക്കും.

ഒരു യഥാർത്ഥ ദൈവ പുരുഷനോ സ്ത്രീയോ ആകുവാൻ ഹൃദയത്തിൽ ഉറച്ചു നിശ്ചയിക്കുക.

**മൊഴിമാറ്റം: സാജു ജോസഫ്**